



Врз основа на член 22 став 1 од Законот за спречување корупцијата и судирот на интереси („Службен весник на Република Македонија“ бр. 12/19), член 40 став 3 од Деловникот за работа на Државната комисија за спречување на корупцијата, постапувајќи по предмет оформлен по пријава поднесена од познат подносител, Државната комисија за спречување на корупцијата (во натамошниот текст ДКСК), на 86-та седница одржана на 05.05.2023 година ја донесе следната

ОДЛУКА

Постапката по предметот број 12-1887 од 2021 година, оформлен по доставена пријава за овластени службени лица вработени во Министерството за образование и наука, **СЕ ЗАПИРА**.

ДКСК утврди дека, по наводите од пријавата во моментот нема елементи за натамошно постапување согласно Законот за спречување на корупцијата и судирот на интереси, а за предметниот случај ќе се водат постапувања пред други надлежни органи.

Предметот со број 12-1887 од 2021 година да се затвори и архивира.

Одлуката на ДКСК во деперсонализирана форма да се објави на веб страницата на Државната комисија во рок од 5 (пет) дена од донесувањето.

Образложение

Од страна на познат подносител, ----- од -----, преку полномошник Адвокат ----- на ден 12.05.2021 година, поднесена е пријава против овластени лица во Министерството за образование и наука (МОН) и оформлен е предмет број 12-1887 од 2021 година.

Наводите во пријавата се однесуваат на сомнежи за неправилен и незаконски избор на кандидати од страна на овластени службени лица кои одлучувале при номинацијата за добивање на стипендии во Програмата Стипендиум Хунгариум поддржана од Унгарската Влада.

Имено, пријавителот наведува дека поранешниот студент ----- нејзините додипломски и магистарски студии ги има завршено во Будимпешта, Република Унгарија. Во текот на нејзините додипломски студии таа аплицирала и добивала стипендија преку споменатата програма поддржана од Унгарската Влада, а по претходно одобрение од МОН на РСМ.

Пред започнувањето на нејзините магистерски студии, повторно аплицирала за добивање стипендија по објавениот Конкурс од 14.12.2017 година, но при ова аплицирање бараната стипендија не била одобрена од страна на МОН.

Во обидот да ја утврди причината недобивањето на средства за стипендија, се обратила неколку пати во МОН со барање за образложување на постапката за избор на кандидати кои ги исполнуваат условите за добивање на стипендија, на што добила одговор дека МОН имала формирана Комисија за избор на предлог кандидати за користење на стипендијата за споменатата програма.

Исто така, од страна на студентот ----- било испратено и Барање за надомест на штета, со образложение дека не добила стипендија единствено заради пропуст на МОН. Биле остварени и средби со претставници на Комисијата за што добила објаснување дека МОН утврдила посебни критериуми за вршењето на изборот, но во пријавата наведува дека истите не биле наведени во Записникот од Комисијата и тоа ниту во основните ниту во посебните критериуми. По писмено Барање поднесено за добивање на актот во кој се утврдени критериумите за избор, добила одговор од МОН дека министерството нема обврска да носи посебен акт за утврдување на дополнителни критериуми.

Инаку, подоцна, при аплицирањето на Конкурсите од втора година на магистерските студии, споменатата студентка редовно добивала согласност за користење на стипендија во истата програма.

Со цел проверка на наводите и утврдување на фактичката состојба во пријавениот случај, ДКСК од МОН побара во рамките на министерството да се изврши внатрешна ревизија за посочените активности за извршената селекција на кандидати апликанти на Програмата по објавениот Конкурс од 14.12.2017 година, а по изготвувањето на Извештајот од внатрешната ревизија, истиот да биде доставен до ДКСК.

Во законски утврдениот рок, ДКСК доби одговор од МОН од кој може да се утврди следната фактичка состојба:

- Согласно пропишаната Програма за соработка во областа на образоването и науката меѓу Министерството за образование и наука на РМ и Министерството за човечки ресурси на Унгарија, за 2017, 2018 и 2019 година, унгарската влада доделувала вкупно 20 стипендии за студии на додипломски, последипломски (магистерски), докторски и циклусни студии.
- На наведениот Конкурс во 2017 година, аплицирале повеќе од 120 кандидати од РМ кои по техничката проверка направена од страна на Програмата Стипендиум Хунгариум биле одобрени 55 апликации, од кои 23 за последипломски (магистерски) студии. Квотата за оваа категорија извесувала 7 стипендии.
- Со цел постапување по барањето на Програмата, МОН да достави листа со предлог кандидати – корисници на стипендии, Министерот за образование и наука формирал Комисија за избор на предлог кандидати.

- Заради поголемиот број на пријавени кандидати, Комисијата утврдила дополнителни критериуми според кои се раководела во изборот на предлог кандидатите, со што се дало предност на кандидатите со висок просек на постигнатиот успех, ја имала во предвид територијалната застапеност, со што им се дала можност и на кандидатите од другите населени места во РМ освен Скопје, а исто така ги земала во предвид и студиските програми за кои аплицирале кандидатите согласно наведената Програма за соработка.
- По разгледувањето на апликациите и утврдените критериуми, студентот -----заедно со уште 11 други кандидати не била вклучена во ранг листата на МОН, со објашнение дека во случај на поголем број на кандидати МОН има право да определи свои посебни критериуми за избор, а кое како известување било наведено во електронското известување од 10 април 2018 година и испратено до студентот -----.
- Во однос на Барањето на ДКСК за вршење на внатрешна ревизија во рамките на министерството, МОН во одговорот наведува дека Одделението за внатрешна ревизија во Стратешкиот план за 2020-2024 година ќе испланира и предвиди да се изврши поединична ревизија за регуларност на доделувањето на стипендии од Програмата за соработка во областа на образоването и науката помеѓу МОН и Министерството за управување со човечки ресурси на Унгарија и тоа за 2017, 2018 и 2019 година, како и начинот на утврдување на критериумите за доделување на стипендии согласно правилата од постоечката Програма, за што по составувањето на Конечниот извештај истиот ќе биде доставен до ДКСК на запознавање.

Од горенаведеното, ДКСК утврди дека, по наводите од пријавата во моментот нема елементи за натамошно постапување согласно Законот за спречување на корупцијата и судирот на интереси, а случајот ќе се биде предмет на внатрешна ревизија при МОН, по што одлучи како во диспозитивот на оваа Одлука.

Доставено до:

- подносителот на пријавата

Изработил: м-р К.З,

Одобрил: м-р Г.Т, член на ДКСК

